

## IL-ĠIMGHA

### TAT-XXXII ĠIMGHA MATUL IS-SENA

*Salmidija tal-Ġimgħa tar-IV gimgha*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Twajjeb il-Mulej: bierku ismu!

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Twajjeb il-Mulej: bierku ismu!

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Twajjeb il-Mulej: bierku ismu!

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Twajjeb il-Mulej: bierku ismu!

M'hux li kontu llum tisimghu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Twajjeb il-Mulej: bierku ismu!

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Twajjeb il-Mulej: bierku ismu!

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Twajjeb il-Mulej: bierku ismu!

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Il-lehen, li fil-għodu kmieni widdeb  
lil Pietru ħati w qanqlu għall-indiema,  
qiegħed isejjaħ lilna wkoll biex nersqu  
quddiemek. Sid il-ħniena.

Fis-skiet tal-lejl inżilt, Mulej, mis-sema,  
gejt fostna bniedem biex tkun dawk id-dinja,  
b'mewtek irbaħt il-mewt, u s-sliem u l-ħajja  
raddejt lil kull min jindem.

Feddej għażiż, bil-grazzja tiegħek aghmel  
li ruħna teħles minn kull dlam ta' ħażen,  
ħa tgħix fid-dawl qaddis il-ħajja vera  
ta' wlied is-saltna mbierka.

Ġieħ lill-Missier, u lilek, Kristu Ibnu,  
u lill Ispirtu s-Santu faraġ tagħna;  
it-tlieta Alla wieħed għajn ħanina  
ta' paċi w dawl u ħajja. Ammen.

#### II. *Matul il-jum*

Dawl tal-glorja ta' Missierek,  
Verb ta' dejjem, ejja fostna,  
għax mingħajr il-grazzja tiegħek  
jaqgħu fuqna d-dlam u l-biża'.

Jekk nimtlew bl-Ispirtu tiegħek,

jīgi Alla jgħammar fina,  
u jsaħħaħna bħal fortizza  
kontra l-ħbit ta' l-għadu tagħna.

Hekk il-ħajja w ħtigijietha  
ma jħarbtux is-sliem ta' ruħna,  
izda ngħixu hienja w kwieti  
fil-ħarsien tal-liġi tiegħek.

Ġieħ u sebħ għal dejjem, Kristu,  
Sultan twajjeb, jintradd lilek,  
lill-Missier, u lill-Ispirtu  
Difensur u Farag tagħna. Ammen.

## SALMODIJA

**Ant. 1:** Titwarrabx, o Alla, mit-talb umli tiegħi minħabba l-għajat tal-ħżiena.

### Salm 54 (55): 2-15, 17-24

#### I

Agħti widen, o Alla, għat-talba tiegħi, \*  
titwarrabx mit-talb umli tiegħi.  
Ismagħni u wegibni, \*  
m'għandix mistrieħ fid-dwejjaq tiegħi!  
Nirtogħod bil-biża' għall-ħoss ta' l-għedewwa, \*  
minħabba l-għajat tal-ħżiena;  
għax huma jgħibu fuqi l-ħsara, \*  
fil-għadab tagħhom jeħduha kontrija.  
Qalbi tinfena għewwa fija, \*  
biża' tal-mewt waqa' fuqi.  
Biża' u tregħid jigu fuqi, \*  
u twerwir jaħkimni.

U ngħid: "M'hux li kelli l-għwienah bħal ħamiema, \*  
biex intir u mmur nistrieħ!

Kont 'il bogħod immur niġġerra, \*  
u fid-deżert insib fejn noqgħod.  
Kont malajr insib fejn nistkenn \*  
mir-riħ qawwi u r-riefnu."  
Glorja.

**Ant. 1:** Titwarrabx, o Alla, mit-talb umli tiegħi minħabba l-ġhajet tal-ħżiena.

**Ant. 2:** Il-Mulej jeħlisna minn idejn l-ġħadu u l-qarrieq.

## II

Eqridhom, Sidi, ħawwdilhom kliemhom, \*  
għax dnawwa u ġlied fil-belt qiegħed nara.  
Lejl u nhar jiġġerrew fuq il-ħitan tagħha, \*  
fiha m'hemmx ħlief ħsara u dwejjaq.  
Il-herba tinsab ġo nofsha, \*  
moħqrija u qerq ma jwarrbux mill-misraħ tagħha.

M'huwiex xi ġħadu dak li jċanfarni; \*  
li kien hekk, kont nissaporti.  
M'huwiex xi wieħed kontrija dak li jkasbarni; \*  
li kien hekk, kont ninheba minnu.  
Imma int, wieħed bħali, \*  
sieħbi u ħabib tal-qalb,  
li kont nitgħaxxaq nitkellem miegħek, \*  
ħaġa waħda konna nkunu fid-dar ta' Alla.  
Glorja.

**Ant. 2:** Il-Mulej jeħlisna minn idejn l-ġħadu u l-qarrieq.

**Ant. 3:** Ħalli xortik f'idejn il-Mulej, u hu jgħinek.

## III

Imma jien lill-Mulej insejjaħ, \*  
u l-Mulej isalvani.  
Fil-ġħaxija, fil-ġħodu u f'nofsinhar †  
nokrob u nitniehed; \*  
u hu jisma' l-lehen tiegħi.  
Jeħlisli 'l ħajti fis-sliem †

mill-ġlied li qajjmu kontrija, \*  
għax ħafna huma li ħabtu għalija.  
Alla jismagħni u jrażżanhom, \*  
hu li qiegħed fuq it-tron minn dejjem;  
għax huma ma jridux jindmu, \*  
ma għandhomx il-biża' ta' Alla.

Idu refa' kontra ħbiebu, \*  
kiser il-ftehim tiegħu.  
Aktar mill-butir hu ħelu fommu, \*  
imma qalbu bil-ġlied mimlija.  
Aktar miż-żejt hu artab kliemu, \*  
imma hu bħal sejf mislut.

Halli xortik f'idejn il-Mulej, †  
u hu jgħinek u jwieżnek; \*  
hu qatt ma jħalli l-ġust jitfixkel.

U int, o Alla, itfagħhom \*  
fil-ħofra tat-telfien.  
Nies tad-demmm u tal-qerq, †  
ma jgħixux nofs ħajjithom! \*  
Imma jien fik nittama.  
Glorja.

**Ant. 3:** Halli xortik f'idejn il-Mulej, u hu jgħinek.

**V/.** Ibni, aġhti widen għall-għerf tiegħi.

**R/.** Iftaħ widnejk għall-għaqal tiegħi.

## **LEZZJONI 1**

Qari mill-Ktieb ta' Danjel **Dan 10:1-21**

*Id-dehra ta' bniedem liebes l-għażel u d-dehra ta' l-anglu*

Fit-tielet sena ta' Ċiru, sultan tal-Persja, kien hemm kelma rivelata lil Danjel, li jissejjaħ bl-isem ta' Beltessar; din il-kelma, li hi minnha, tgħid li t-tigrib ikun kbir. Huwa fehem il-kelma u ara x'kienet id-dehra.

F'dak iż-żmien, jien, Danjel, għaddejt tliet ġimgħat fin-niket. Ebda ikel ma kilt, ebda laħam u nbid ma daħal f'ħalqi, u b'xejn ma ndlikt sa ma għaddejt it-tliet ġimgħat. Mbagħad, fl-erbgħa u għoxrin ta' l-ewwel xahar, sibtni ruħi f'xatt ix-xmara l-kbira, it-Tigre. Erfajt għajnejja nħares, u ara, kien hemm raġel liebes l-għażel, bi ħżiem tad-deheb fin ta' Ufaz ma' ġenbejh. Ġismu kien qisu haġar ta' Tarsis, wiċċu jiddi bħal beraq, għajnejh bħal xrariet tan-nar, u dirgħajh u riġlejh jiddu bħal bronż ileqq, u l-ħoss ta' kliemu bħal ħoss ta' kotra kbira.

Jien, Danjel, waħdi rajt id-dehra; l-irġiel li kienu miegħi ma rawx id-dehra, imma qabadhom biża' hekk kbir li ħarbu u nħbew. Jiena bqajt waħdi nara din id-dehra kbira; ma baqax fija saħħa, wiċċi tbiddel u tħassar u bqajt bla saħħa.

U smajt kliemu, u mal-ħoss ta' kliemu waqajt wiċċi fl-art mitluf. U, ara, id messitni u qajjmitni fuq irkubbtejja u qiegħ idejja. U qalli: "Danjel, int għażiż; isma' l-kliem li se ngħidlek; qum bilwieqfa, għax jien mibgħut għandek."

Kif smajt dan il-kliem qomt bilwieqfa, kollni mriegħed. U qalli: "Tibżax, Danjel, għax mill-ewwel jum li għamilt il-ħsieb li tiċċekken quddiem Alla biex tifhem aħjar, kliemek kien mismuġh, u minħabba kliemek jien ġejt hawn. Il-prinċep tas-saltna tal-Persjanizammni għal wieħed u għoxrin jum, imma Mikiel, wieħed mill-prinċipijiet il-kbar, ġie jgħinni, u jien bqajt hemm hdejn il-prinċep tas-slaten tal-Persja. Jien ġejt biex ngħidlek x'se jiġri mill-poplu tiegħek fiż-żmien li ġej, għax din hi dehra oħra ta' dan iż-żmien".

Huwa u jgħidli dan il-kliem, jiena nżilt wiċċi fl-art imbikkem. U, ara, wieħed qisu bin il-bniedem ġie u messli fommi biex nitkellem u għedt lil dak li kien qiegħed quddiem: "Sidi, ugħiġ kbir qabadni mad-dehra u bqajt bla saħħa. Kif jista' issa l-qaddej ta' Sidi meta ma baqax saħħa fija u lanqas nifs?" U reġa' messni dak li kien qisu bin il-bniedem u tani s-saħħa, u qalli: "Tibżax! Int għażiż. Is-sliem għalik! Aghmel il-ħila! Qawwi qalbek!"

Huwa u jkellimni hassejtni b'saħħti, u għedt: "Ħa jitkellem Sidi, għax tajtni s-saħħa". U qalli: "Taf għalfejn ġejt għandek! Ġejt biex ngħarrfek x'hemm miktub fil-Ktieb tal-Verità. Se nerġa' lura biex nitqabad mal-prinċep tal-Persja, u meta nehles minnu mbagħad jiġi l-prinċep ta' Ġavan, u f'dan kollu ma jkollni lil hadd min jgħinni ħlief lil Mikiel, il-prinċep tagħkom".

**RESPONSORJU** ara Iż 54:6. 8; Eżek 16:60

**R/.** Mill-ewwel jum li għamilt il-ħsieb li tiċċekken quddiem Alla biex tifhem aħjar \* Kliemek kien mismugh.

**V/.** Tibzax, Danjel; ġejt biex ngħarrfek x'hemm miktub fil-Ktieb tal-Verità, għax \* Kliemek kien mismugh.

## **LEZZJONI II**

Qari minn Omilija ta' kittieb tat-tieni seklu

### *Induru lejn Alla li sejjhilna*

M'hux ta' ftit siwi, fil-fehma tiegħi, il-parir li jien tajtkom fuq ir-rażan, u min jagħti widen għalih ma jollux sogħba, imma jasal biex isalva hu u jaqla' s-salvazzjoni għalija li tajt dak il-parir. Għax m'hux żgħir il-ħlas ta' min iregga' lura lejn it-triq tas-salvazzjoni lil xi ruħ li tkun tbiegħdet u qabdet it-triq tat-telfien. Dan il-ħlas nistgħu nrodduh lil Alla, li ħalaqna, jekk min jithaddet u min jisma' jithaddet u jisma' bil-fidi u bl-imħabba.

Ejjew, għalhekk, nibqgħu sħaħ fit-twemmin li haddanna, bit-tjieba u l-qdusija, u nitolbu bit-tama lil Alla li jgħidilna: *Waqt li ssejjahli jiena inwiegħbek: Dawn jien.* Dan il-kliem huwa rahan ta' wegħda kbira; għax jgħarrafna li ehfef hu l-Mulej biex jagħtina milli aħna biex nitolbuh. Aħna, għalhekk, li għandna sehem minn ħniena hekk kbira, m'għandniex ngħiru wieħed għall-ieħor minħabba fil-ġid li l-ieħor ikun qala'. Għax daqs kemm dan il-kliem inissel ferħ f'min jagħmel is-sewwa daqshekk jiswa ta' kundanna għal min jikser ir-rieda ta' Alla. Mela, ħuti, quddiem din is-sejħa biex nindmu u waqt li għandna ż-żmien, ejjew induru lejn Alla, li sejjhilna, sakemm hu lest li jilqagħna. Jekk aħna niċħdu l-ġibdiet żienja u ma nħallux lil ruħna tingħeleb mix-xewqat ħżiena, ikollna sehem mill-ħniena ta' Ġesù. Kunu afu, iżda, li *wasal il-jum tal-ħaq qisu nar jaqbad, bis-smewwiet* 'l hawn u 'l hinn *jigğarrfu* u l-art kollha tinħall bħaċ-ċomb gon-nar, u wara jkun magħrufa l-għemejjel tal-bnedmin, kemm dawk moħbija u kemm dawk mikxufa. Hija tajba l-għajnuna lill-foqra bħala tpattija għad-dnub; is-sawm jiswa aktar mit-talb, imma l-għajnuna lill-foqra tiswa aktar minnhom it-tnejn; *l-imħabba tistor kotra ta' dnuviet*, imma t-talb li johroġ minn qalb safja jaqla' l-ħelsien mill-mewt. Hieni l-bniedem li jkun laħaq il-milja ta' dawn l-għemejjel tajba; għax l-għajnuna lill-foqra tagħti l-ħelsien mid-dnub.

Ejjew, għalhekk, nindmu b'qalbna kollha biex hadd minn ma jintilef. Jekk aħna għandna d-dmir li nagħmlu kull ma nistgħu biex inwarrbu lill-oħrajn mill-allat fiergħa u ngħallmuhom, kemm aktar ir-ruħ li tagħraf lil Alla ma jmisshix tintilef? Għandna, mela, ngħinu lil xulxin biex inreggħu lura lejn it-tajjeb ukoll lil



min hu dghajjed, u nwiddbu u ndawwru wiehed lill-iehor lejn Alla, halli nsalvaw ilkoll.

### **RESPONSORJU 1 Tess 2:4. 3.**

**R/.** Żommu rwieħkom fl-imħabba ta' Alla. \* Stennew il-ħniena ta' Ġesù Kristu għall-ħajja ta' dejjem.

**V/.** Inwarrbu l-ħażen u l-ġibdiet tad-dinja biex ngħixu bir-rażan u l-ġustizzja u t-tjieba f'dan iż-żmien. \* Stennew il-ħniena ta' Ġesù Kristu għall-ħajja ta' dejjem.

### **TALBA**

O Alla ħanin li tista' kollox, fit-tjieba tiegħek bieghed minna kull ghawġ, biex inkunu ħielsa fir-ruħ u l-ġisem, u naqduk bla xkiel ta' xejn. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

### **IT-TIFHIR TA' SBIH IL-JUM**

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

## **INNU**

Kristu, dawl tassew, bla bidu,  
int li ħlaqt id-dawl, ismagħna:  
dawal bik il-jum li bdejna,  
ħa ngħadduh għall-glorja tiegħek.

Bil-għajnuna tiegħek, għadda  
dlam il-lejl minn fuq wiċċ artna:  
iż-żerniq bi bjuda fietla  
kesa d-djar u r-r-raba' tagħna.

Digà ntfew il-kwiekeb kollha,  
qtar in-nida jleqq bil-ħmura;  
taħt in-nar tax-xemx li tielgħa  
qed jitliegħeb fwar il-ħajja.

Int il-jum tal-jiem, o Alla,  
dawl u dija fik innifsek:  
sebħ u ġmiel il-libsa tiegħek,  
xemx saltnatek qatt ma tinzel.

Iddi fuqna, Dawl ta' dejjem,  
u heġġiġna b'nar imħabbtek,  
biex naraw fil-glorja lilek,  
lill-Missier u lill-Ispirtu. Ammen.

## **SALMODIJA**

**Ant. 1:** Ohloq fija qalb safja o Alla, u spirtu qawwi ġedded fija.

### **Salm 50 (51)**

Ikollok ħniena minni, o Alla, fi tjubitek; \*  
fil-kobor tal-ħniena tiegħek ħassar ħtijieti.

Aħsilni kollni mill-ħtija tiegħi; \*  
naddafni mid-dnub tiegħi.

Għax jien nagħrafhom ħtijieti; \*  
id-dnub tiegħi dejjem quddiemi.  
Kontrik biss jiena dnibt, \*  
u dak li hu ħazin f'għajnejk għamilt.  
Hekk jingħaraf is-sewwa tal-kelma tiegħek, \*  
u bla tebgħa jidher il-ħaqq tiegħek.

Ara, jiena ssawwart fil-ħtija, \*  
u fid-dnub nisslitni ommi.  
Int li thobb il-qalb sinciera, \*  
għallimni l-għerf fil-fond ta' qalbi.

Roxxi bl-ilma, u nissaffa; \*  
aħsilni, u aktar mis-silġ nibjad.  
Aghmel li nisma' l-ferħ u l-hena, \*  
biex għadmi, li int shaqt, jithenna.

Dawwar wiċċek minn ħtijieti; \*  
ħassar ħżuniti kollha.  
Ohloq fija qalb safja, o Alla, \*  
u spirtu qawwi ġedded fija.

La twarrabnix minn quddiemek; \*  
tneħħix minni l-ispirtu qaddis tiegħek.  
Roddli l-hena tas-salvazzjoni tiegħek, \*  
u bi spirtu qalbieni wettaqni.

Lill-midinbin ngħallem triqatek, \*  
u l-ħatjin lejk jergħu lura.  
Eħlisni mill-piena tal-mewt, o Alla, †  
Alla tas-salvazzjoni tiegħi; \*  
u lsieni jfaħħar il-ġustizzja tiegħek.

Iftaħli xufftejja, Sidi, \*  
u fommi jxandar it-tifhir tiegħek.  
Għax lilek ma jogħġbokx is-sagrificċju; \*  
noffrilek vittmi mahruqa, u ma tilqagħhomx.

Is-sagrificċju tiegħi, o Alla, hu l-qalb niedma; \*  
qalb maqsuma u sogħbiena ma twarrabhiex, o Alla.

Aghmel il-ġid lil Sijon fi tjubitek; \*  
erga' ibni l-ħitan ta' Ġerusalemm.  
Mbagħad tilqa' bil-qalb vittmi xierqa, †  
sagrificċji ta' vittmi maħruqa u mitmuma; \*  
mbagħad joffrulek għoġiela fuq l-artal tiegħek  
Glorja.

**Ant. 1:** Ohloq fija qalb safja o Alla, u spirtu qawwi ġedded fija.

**Ant. 2:** Ifraħ, Ġerusalemm, għax bik il-bnedmin kollha għad jingabru quddiem il-Mulej.

### **Kantiku Tob 13:8-11, 13-14ab. 15-16ab**

Bierku l-Mulej, intom il-magħżulin kollha tiegħu; \*  
Aghmlulu festi ta' ferħ, u agħtuh glorja.  
Int, Ġerusalemm, belt ta' Alla, \*  
Għal kull m'għamilt b'idejk il-Mulej sawwtek.

Rodd il-ħajr lill-Mulej għall-ġid li għamillek, \*  
bierek lil Alla ta' dejjem;  
ħalli fik jerga jibni t-tempju tiegħu, †  
u jroddlok lura l-imjassra kollha, \*  
biex għal dejjem ta' dejjem tithenna.

B'dija ta' l-għageb għad tiddi; \*  
tagħtik ġieħ l-art kollha minn tarf għall-ieħor.  
Ġnus mill-bogħod għad jigu għandek, †  
bid-doni f'idejhom, \*  
biex fik jaduraw lill-Mulej.  
Artek għalihom tkun art qaddisa, \*  
għax fik jigu jsejjhu l-isem kbir tal-Mulej.  
Int għad titgħaxxaq b'uliedek, \*  
għax ilkoll għad jitbierku  
u jingabru quddiem il-Mulej.

Hienja dawk kollha li jhobbuk, \*  
li jifirġu bis-sliem tiegħek.  
Bierku, ruġ tiegħi, il-Mulej! †  
Għax il-Mulej, Alla tagħna, \*  
heles lil Ġerusalem, il-belt tiegħu,  
mill-hemm kollu tagħha.  
Glorja.

**Ant. 2:** Ifraġ, Ġerusalem, għax bik il-bnedmin kollha għad jingabru quddiem il-Mulej.

**Ant. 3:** Fahħar 'l Alla tiegħek, Sijon, li jibgħat fuq l-art il-kmand tiegħu.

### **Salm 147 (147B)**

Sebbaħ, Ġerusalem, il-Mulej; \*  
fahħar 'l Alla tiegħek, Sijon!

Hu jsaħħaħ l-istaneg ta' bwiebek, \*  
u jbierek ġewwa fik 'l uliedek.  
Hu jqiegħed fis-sliem it-trufijiet ta' artek, \*  
u lilek bl-aħjar qamħ ixebbgħek.  
Hu jibgħat fuq l-art il-kmand tiegħu; \*  
bil-heffa tigri l-kelma tiegħu.  
Jibgħat is-silġ bħas-suf; \*  
ixerred bħar-rmied il-ġlata.  
Jitfa' s-silġ bħal frak tal-ħobż; \*  
u jagħqad l-ilma bil-kesha tiegħu.  
Isamma' kelmtu, u jinħall is-silġ; \*  
jonfoħ ir-riħ tiegħu, u jigri l-ilma!

Hu jxandar kelmtu lil Ġakobb, \*  
l-liġijiet u d-digrieti tiegħu lil Izrael.  
Ma għamel hekk ma' ebda poplu; \*  
lil ħadd ma għarraf id-digrieti tiegħu.  
Glorja.

**Ant. 3:** Fahħar 'l Alla tiegħek, Sijon, li jibgħat fuq l-art il-kmand tiegħu.

**LEZZJONI QASIRA**

**Gal 2:19b-20**

Jiena ssallabt ma' Kristu. Nghix, imma mhux jien, iżda Kristu jgħix fija. Il-ħajja li nghix fil-gisem qieghed nghixha bil-fidi fl-Iben ta' Alla, li ħabbni u ta' ruħu għalija.

## RESPONSORJU QASIR

**R/.** Insejjah lil Alla l-Għoli, \* Alla, li jieħu ħsiebi. Insejjah.

**V/.** Jibgħat mis-sema jsalvani. \* Alla, li jieħu ħsiebi. Glorja. Insejjah.

**Ant. tal-kantiku ta' Żakkarija:**

Fil-qalb ħanina tiegħu, Alla tagħna gie jżurna mill-għoli bhax-xemx tielgħa.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-gustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex tħejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierga mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu  
fid-dlamijiet u d-dell tal-mewt, \*  
ħa jmexxi l-passi tagħna fit-triq tas-sliem.  
Glorja lill-Missier, u lill-Iben, \*

u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Fil-qalb hanina tiegħu, Alla tagħna gie jżurna mill-għoli bhax-xemx tielgħa.

## **PREĊI**

Alla jieħu hsieb il-ħlejjaq kollha tiegħu li fdiehom permezz ta' Ibnu. Għalhekk inqawwu qalbna bit-tama u nitolbuh:

*Wettaq, Mulej, il-qawwa li ħaddimt għalina.*

O Alla hanin, mexxi l-passi tagħna fi qdusija sinciera:

Agħtina li naħsbu f'kull ma hu veru u xieraq, f'kull ma jigbed l-imħabba.

Minħabba f'ismek, Mulej, la titlaqniex għalkollox:

- la tħassarx il-patt tiegħek.

B'qalbna mgħaffġa u ruħna mcekkna, jalla nkunu ningħogbu quddiemek:

- għax xejn ma jithawwdu dawk li jittamaw fik.

Int, permezz ta' Kristu, sejjaħtilna għall-uffiċċju profetiku:

- ieqaf magħna biex inxandru l-għemejjel sbieħ tiegħek.

## **Missierna**

### **Talba**

Mulej, sawwab il-kotra tal-grazzja tiegħek fuqna, qaddejja umli tiegħek, u għinna nħarsu l-kmandamenti tiegħek, biex ingawdu l-faraġ f'din il-ħajja u naslu fl-hena ta' dejjem fis-sema. B'Ibnek Ġesù Kristu Sidna, li miegħek jgħix u jsaltan flimkien ma' l'Ispirtu s-Santu, Alla, għall-dejjem ta' dejjem. **Ammen.**

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## **IT-TALB TA' NOFS IL-JUM**

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

### **Fid-Disgha ta' filghodu**

#### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred għewwa fina,  
ħalli bik ilkoll timliena.

Bi kliem fommna, b'qalbna w ruhna,  
nerfghu lej k it-tifhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tiegħu:  
żomm qawwija l-fidi tagħna  
fik, l-Ispirtu li għej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żżejnu b'dawl iħagġeg.

Iżda itfi l-għadab fina,  
taffi s-sħana ta' kull deni,  
agħti s-saħħa 'l min hu dgħajjed,  
għib is-sliem tassew fi qlubna.

Isma' talbna, Missier twajjed,  
w int, Waħdieni tiegħu u daqsu,



li ta' dejjem hi saltnatkom  
ma' l-Ispirtu Faraġ tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tibdil lill-ħlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Faraġ tagħna. Ammen.

**Ant.1** Hemm sliem bil-kotra għal min iħobb il-liġi tiegħek, Mulej.

### **Salm 118 (119):161-168**

#### **XXI (Sin)**

Il-kbarat għal xejn b'xejn jagħmlu għalija, \*  
imma minn kelmttek tibza' qalbi.  
Ferħan jien minħabba l-wegħda tiegħek, \*  
bħal min isib xi priża kbira.

Il-qerq nobogħdu u nistkerrhu, \*  
imma l-liġi tiegħek inħobbha.  
Seba' darbiet kull jum infahħrek \*  
għad-digrieti ġusti tiegħek.

Sliem bil-kotra għal min iħobb il-liġi tiegħek; \*  
ma hemm ebda tfixkil għalihom.

Nistenna s-salvazzjoni tiegħek, Mulej; \*  
u nħares il-kmandamenti tiegħek.

Ruħi tħares il-preċetti tiegħek; \*  
u jiena nħobbhom ħafna.  
Inħares il-preċetti u l-kmandamenti tiegħek; \*  
quddiem għajnejk l-imġiba tiegħi kollha.  
Glorja.

**Ant.1** Hemm sliem bil-kotra għal min iħobb il-liġi tiegħek, Mulej.

**Ant.2** Il-ġemgħa kbira ta' dawk li emmnu kienu ruħ waħda u qalb waħda.

### **Salm 132 (133)**

Kemm hi ħaġa sabiħa u ħelwa, \*  
li l-aħwa jgħammru flimkien!  
Bħal żejt mill-aħjar imsawwab fuq ir-ras, \*  
li jinżel mal-leħja tiegħu,  
li jinżel mal-leħja ta' Aron, \*  
sa fuq l-għonq ta' ħwejġu.  
Hu bħan-nida tal-Ħermon, \*  
li tinżel fuq l-għoljiet ta' Sijon;  
għax hemm il-Mulej jagħti l-barka, \*  
hemm jagħti l-ħajja għal dejjem.  
Glorja.

**Ant.2** Il-ġemgħa kbira ta' dawk li emmnu kienu ruħ waħda u qalb waħda.

**Ant.3** Żommni minn idejn il-ħżiena, Mulej, fortizza tas-salvazzjoni tiegħi.

### **Salm 139 (140):1-9. 13-14**

Eħlisni, Mulej, mill-bnedmin ħżiena, \*  
min-nies tad-dnewwa ħarisni,  
li f'qalbhom inisslu ħsibijiet ħżiena, \*  
li jqajjmu l-ġlied kuljum.  
Ilsienhom daqs tas-serp isinnu, \*  
semm ta' lifgħa taħt xufftejhom.

Żommni, Mulej, minn idejn il-ħżiena, †  
minn-nies tad-dnewwa ħarisni, \*

li ħsiebhom hu li jfixkluni.  
Nies kburin hejjewli nassa, †  
firxuli l-ħbula bħal xibka, \*  
u tul it-triq nasbu għalija.

Jien għedt lill-Mulej: "Int Alla tiegħi; \*  
isma', Mulej, lehen it-tħannin tiegħi."  
Sidi Mulej, fortizza tas-salvazzjoni tiegħi, \*  
inti l-għata ta' rasi f'jum it-taqbida.  
Taqtgħalhomx xewqithom, Mulej, lill-ħżiena, \*  
tħallihomx jilħqu l-għanijiet tagħhom.

Jien naf li l-Mulej jagħmel haqq ma' l-imsejken, \*  
u jagħti raġun lill-fqajjar.  
Iva, il-gusti jfaħħru ismek; \*  
u t-tajbin jgħammru quddiemek.  
Glorja.

**Ant.3** Żommni minn idejn il-ħżiena, Mulej, fortizza tas-salvazzjoni tiegħi.

## **Fid-Disgha ta' filghodu**

### **LEZZJONI QASIRA Rum 12:17a. 19b-21**

Troddu lil hadd deni b'deni. Għax hemm miktub: Għalija l-vendetta, jiena nħallas, jgħid il-Mulej. Imma jekk l-għadu tiegħek bil-guħ, itimgħu; jekk inhu bil-għatx, isqih. Jekk tagħmel hekk, tkun qiegħed tigma ġamar jaqbad fuq rasu. Tħallix il-ħażen jirbhek, iżda irbaħ il-ħażen bit-tajjeb.

**V/.** It-tjieba tal-Mulej minn dejjem għal dejjem.

**R/.** Is-sewwa tiegħu ma' dawk li jħarsu l-patt tiegħu.

## **Talba**

Mulej Ġesù Kristu, madwar id-disgha ta' filghodu ħaduk għall-mewt tas-salib biex hekk issalva d-dinja; fiċ-ċokon tagħna nitolbuk biex dejjem tagħtina l-maħfra tiegħek għal htijietna l-imghoddija, u tħarisna bla heda għal li ġej. Int li tgħix u ssaltan għal dejjem ta' dejjem. Ammen.

## **F'Nofsinhar**

## LEZZJONI QASIRA

1 Ġw 3:16

B'dan naslu biex nagħrfu x'inhil-imħabba: li hu ta' ħajtu għalina. Ahna wkoll mela għandna nagħtu ħajjitna għall-aħwa.

**V/.** Roddu ħajr lill-Mulej, għax hu tajjeb.

**R/.** Għax għal dejjem it-tjieba tiegħu.

### Talba

Mulej Ġesù Kristu, meta sallbuk, għalkemm bla ħtija, biex tifdina, minn nofsinhar 'il quddiem waqgħet dalma kbira fuq il-pajjiż kollu; aghmel li dejjem jiddi fuqna dak id-dawl li bih jisthoqqilna naslu fil-ħajja ta' dejjem. Int li tgħix u ssaltan għal dejjem ta' dejjem. Ammen.

### Fit-Tlieta ta' wara nofsinhar

## LEZZJONI QASIRA 1 Ġw 4:9-11

B'dan dehrtilna l-imħabba ta' Alla, għax Alla bagħat lil Ibnu l-waħdieni fid-dinja biex ngħixu bih. U hawn qiegħda l-imħabba: mhux għax ahna ħabbejna 'l Alla, imma għax ħabbna hu, u bagħat lil Ibnu bhala tpattija għal dnuvietna. Għeziež, jekk Alla ħabbna daqshekk, ahna wkoll għandna nhobbu 'l xulxin.

**V/.** Hares, o Alla, tarka tagħna.

**R/.** Hares lejn Kristu tiegħek.

### Talba

Mulej Ġesù Kristu, int ħfirt lill-halliel it-tajjeb għax nidem, u, wara li miet fuq is-salib, daħħaltu fis-saltna tiegħek; ahna wkoll nistqarru li ahna midinbin, u b'fiduċja kbira nitlobbuk biex wara l-mewt tagħna tilqagħna fl-hena tal-genna. Int li tgħix u ssaltan għal dejjem ta' dejjem. Ammen.

Inbierku l-Mulej

**R/.** Inrodu ħajr lil Alla.

## L-GHASAR

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

## **INNU**

Nizzuk ħajr , Mulej, li tajtna  
jum ix-xogħol fil-għalqa tiegħek:  
frott il-ħidma noffruh lilek,  
bħal qaddejja umli tiegħek.

Rodd, għalhekk, il-ħlas imwiegħed  
lill-ħaddiema li qdewk sewwa,  
biex ifaħħru ‘l min ‘l min qabbadhom,  
Sid ħanin u qalbu tajba.

Int li qiegħed issejġhilna,  
għax ħlas kbir hemm jistenniena,  
għinna nerfghu l-piż li jmissna,  
kun is-serħ wara t-tbatija.

Ġieħ u sebħ għal dejjem, Kristu,  
Sultan twajjeb jintradd lilek,  
lill-Missier u lill-Ispirtu  
Difensur u Farag tagħna. Ammen.

## **SALMODIJA**

**Ant. 1:** Kuljum irrid imbierkek, Mulej, u fuq l-għegubijiet tiegħek nithaddet.

### **Salm 143 (144)**

#### **I**

Ha nkabbrek, Alla tiegħi, sultan, \*  
u nbierkek ismek għal dejjem ta' dejjem.  
Kuljum irrid inbierkek, \*  
u nfaħħar ismek għal dejjem ta' dejjem.

Kbir il-Mulej, ta' min ifaħħru ħafna, \*  
bla tarf il-kobor tiegħu.

Nisel lil nisel isebbaħ għemilek, \*  
u s-setgħa tiegħek ixandru.

Il-ġmiel u l-kobor tas-sebħ tiegħek iħabbru, \*  
u fuq l-għegubijiet tiegħek jithaddtu.

Il-qawwa ta' l-għemejjel tiegħek tal-biża' jxandru; \*  
u jien fuq l-għemejjel kbar tiegħek nithaddet.

It-tjubija tiegħek bla qjies ifakkru, \*  
jgħajjtu bil-ferħ minħabba l-ġustizzja tiegħek.

Twajjeb u ħanin il-Mulej, \*  
idum biex jagħdab u kollu tjieba.

Twajjeb ma' kulħadd il-Mulej, \*  
tjubitu fuq kull ma għamel.

Kull ma għamilt iroddlok ħajr, Mulej; \*  
iberkuk il-ħbieb tiegħek kollha.

Is-sebħ tas-saltna tiegħek ixandru, \*  
fuq is-setgħa tiegħek jitekllmu,  
biex jgħarrfu lill-bniedem il-qawwa tiegħek, \*  
u s-sebħ u l-ġmiel tas-saltna tiegħek.

Saltnatek hi saltna għaž-żminijiet kollha, \*  
minn nisel għal nisel il-ħakma tiegħek.

Glorja.

**Ant. 1:** Kuljum irrid imbierkek, Mulej, u fuq l-għegubijiet tiegħek nithaddet.

**Ant. 2:** Għajnejn kulħadd iħarsu lej, Mulej; inti qrib lejn kull min isejjahlek.

## II

Ta' kelmtu l-Mulej fil-wegħdiet tiegħu kollha, \*  
twajjeb f'dak kollu li għamel.

Iwiežen il-Mulej 'il kull min se jaqa', \*  
iqajjem 'il kull min hu mitluq.

Għajnejn kulħadd iħarsu lej, Mulej, \*  
u inti tagħtihom l-ikel f'waqtu.

Int tiftaħ idek, \*

u xxabba' 'l kulhadd bil-gid.

Ġust il-Mulej fl-imgiba tiegħu kollha, \*  
twajjed f'dak kollu li għamel.

Qrib il-Mulej lejn kull min isejjahlu, \*  
lejn kull min isejjahlu fis-sewwa.

Jaqtgħalhom xewqthom 'il dawk li jibzghu minnu, \*  
jisma' l-għajta tagħhom, u jsalvahom.

Ihares il-Mulej lil hbiebu kollha, \*  
imma lill-ħziena jeqridhom.

Tifhir il-Mulej ixandar fommi; †  
u jbierek kulhadd l-isem qaddis tiegħu \*  
għal dejjem ta' dejjem!

Glorja.

**Ant. 2:** Għajnejn kulhadd iharsu lej, Mulej; inti qrib lejn kull min isejjahlek.

**Ant. 3:** Sewwa u veri t-triqat tiegħek, Sultan tal-ġnus.

### **Kantiku Apok 15:3-4**

Kbar u ta' l-għageb l-għemejjel tiegħek, \*  
Mulej, Alla li tista' kollox;  
sewwa u veri t-triqat tiegħek, \*  
Sultan tal-ġnus.

Min, Mulej, ma jibzax minn ismek? \*  
Min ma jsebbħux?  
Għaliex int waħdek qaddis: †  
u l-ġnus kollha jigu jinxtehtu quddiemek, \*  
għax magħrufa saru l-ġudizzji tiegħek.

Glorja lill-Missier.....

**Ant. 3:** Sewwa u veri t-triqat tiegħek, Sultan tal-ġnus.

**LEZZJONI QASIRA**

**Rum 8:1-2**

Ma hemm ebda kundanna għal dawk li jgħixu fi Kristu Ġesù. Għax il-liġi ta' l-Ispirtu li jagħti l-ħajja fi Kristu Ġesù ħelsitni mill-liġi tal-mewt u tad-dnub.

## **RESPONSORJU QASIR**

**R/.** Kristu miet għal dnubietna. \* Biex iressaqna lejn Alla. Kristu.

**V/.** Tawh il-mewt fil-ġisem, imma ħa l-ħajja fir-ruħ. \* Biex iressaqna lejn Alla. Glorja. Kristu.

**Ant. tal-kantiku ta' Marija:**

Ftakar, Mulej, fil-ħniena tiegħek, bħalma wegħedt lil missirijietna.

Ruħi tfahħar il-kobor tal-Mulej, \*  
u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzgħu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setgħana minn fuq it-tron tagħhom, \*  
u għolla ċ-ċkejknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.  
Ħa ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**



Ftakar, Mulej, fil-ħniena tiegħek, bħalma wegħedt lil missirijietna.

## **PREĊI**

Dawk kollha li għarfu l-isem ta' Kristu jqieghdu t-tama tagħhom fih. Aħna wkoll nimitlew bil-fiduċja u ngħidulu:

*Mulej, ħniena.*

Ftakar, Feddej ħanin, li aħna bnedmin dgħajfa u malajr naqgħu:

- qawwina u wettaqna dejjem bil-grazzja tiegħek.

Aħna midinbin imsejkna u noffenduk għal kull haġa ta' xejn:

- eħlisna minn ħżunitna u aghmel li dejjem nitolbuk maħfra.

Aħna nregħxu bi htijietna, imma int twarrab minn fuqna l-korla tiegħek meta nindmu:

- bieghed minna l-kastigi tiegħek li jisthoqqulna minħabba dnubietna.

Int ħfirt lill-midinba li nidmet, u rfajt fuq dirgħajk in-nagħġa li kienet mitlufa:

- la ċcaħhadna qatt mill-ħniena tiegħek.

Kun twajjeb ma' dawk li ttamaw fik tul ħajjithom fuq l-art:

- dahħalhom minn bwieb is-sema li ftaħtilna b'salibek.

## **Missierna**

### **Talba**

O Alla ħanin li tista' kollox, int ridt li Ibnek ibati u jmut għas-salvazzjoni tad-dinja kollha; aghmel li l-poplu tiegħek iħabrek biex joffrilek lilu nnifsu bħala vittma ħajja u jseħħlu jasal fil-milja ta' mħabbtek. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **TALBA TA' GHELUQ IL-JUM**

## IL-ĠIMGHA

**V.** O Alla, ejja eħlisni.

**R.** Mulej, fittex ġħinni.

Glorja. Kif kien mill-bidu. Hallelujah.

*Fi żmien ir-Randan ma jingħadx Hallelujah.*

*Wara dan il-versett tal-bidu tkun ħaġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidħol fl-att penitenzjali skond il-formoli wżati fil-  
Quddiesa.*

### ATT PENITENZJALI

*I. Issir l-istedina għall-penitenza.*

**Huti, ejjew nagħharfu ħtġietna.**

**Isir ftiġ tas-skiġ. Imbagħad kulħadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-eġħmil u billi ħallejt dmirġġeti:

*iħabbtu fuq sidirħom*

ħtġa tieġħi, ħtġa tieġħi, bl-ikbar ħtġa tieġħi.

Għalħekk nitlob lill-imqaddsa Marija deġġem Verġni,

lill-Angli u l-Qaddisin kollħa,

u lilkom, ħuti, biex titolbu għalġa lill-Mulej Alla tagħna.

**Tingħata l-assoluzzjoni:**

Iħenn għalina Alla li jista' kollox,

jaħfrilna dnubietna, u jwassalna għall-ħajja ta' deġġem.

**R/. Ammen.**

*Jew*

*II. Issir l-istedina għall-penitenza.*

**Huti, ejjew nagħharfu ħtġietna.**

**Isir ftiġ tas-skiġ. Imbagħad jingħad:**

**V.** ħenn għalina, Mulej

**R.** Ġħax dnibna kontra tieġħek.

**V.** Uri lilna, Mulej, it-tġieba tieġħek.

**R.** U s-salvazzjoni tieġħek aġħtina.

**Tingħata l-assoluzzjoni:**

Iħenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Ħuti, ejjew nagħharfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Iħenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tghasses fuqna u tieqaf magħna.

Fik u bik jistrieħu qlubna,  
jibqgħu jhossu l-kenn ta' mħabbtek,  
sabiex għada minn filgħodu  
jisbħu jghannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

**SALMODIJA**

*Barra Ż.GH.:*

**Ant. Binhar u bil-lejl, Mulej, nitniehed quddiemek.**

*Ż.GH.:*

**Ant. Hallelujah, hallelujah, hallelujah.**

## **Salm 87 (88)**

### **Talba fil-mard**

*Din hi s-siegħa tagħkom u s-setgħa tad-dlamijiet. (Lq 22:53)*

Mulej, Alla tiegħi, binhar jien ngħajjat, \*  
billejl jien nitniehed quddiemek.  
Ha tasal it-talba tiegħi għandek, \*  
agħti widen għat-talba tiegħi.

Għax ruħi mimlija bl-hemm, \*  
lejn il-qabar qed toqrob ħajti.  
Jien magħdud ma' min nieżel fil-ħofra, \*  
sirt qisni bniedem bla saħħa.  
Fost il-mejtin hu friexi, \*  
bħall-maqtulin mimduda fil-qabar,  
li fihom ma tiftakarx iżjed \*  
u m'humiex aktar taħt idejk.

Inti xhettini f'qiegħ il-ħofra, \*  
fid-dlamijiet, f'qiegħ l-art.  
Fuqi tagħfas il-qilla tiegħek, \*  
fuqi tfajt l-imwieg kollha tiegħek.

Ħadtli 'l ħbiebi 'l bogħod minni, \*  
għamilti niġra ta' l-għajb għalihom;  
ninsab magħluq, u ma nistax noħroġ; \*  
għajnejja mdallma bl-għali.  
Lilek, Mulej, kuljum insejjaħ, \*  
lejk immidd idejja.

Tagħmel int għegubijet mal-mejtin, \*

jew se jqumu l-erwieh biex ifaħħruk?  
Tixxandar fil-qabar it-tjieba tiegħek, \*  
jew f'post it-telfien il-fedeltà tiegħek?  
Jingħarfu fid-dlam l-għegubijiet tiegħek, \*  
jew f'art il-minsija l-gustizzja tiegħek?

Imma jien, Mulej, lejk ngħajjat, \*  
fil-ghodu għandek tasal it-talba tiegħi.  
Għaliex, Mulej, twarrabni, \*  
u taħbi wiċċek minni?

Imsejken jien, u qisni mejjet sa minn zgħożiti, \*  
inhossni mifni, mgħobbi bil-biża' tiegħek.  
Għaddiet minn fuqi l-qilla tiegħek, \*  
fnietni l-imgiba tiegħek tal-biża'.  
Kuljum bħall-ilma jdawwruni, \*  
flimkien minn kull naħa jagħlquni.  
Int beghidt minni l-ħbieb u l-qraba, \*  
shabi huma d-dlamijiet.

Glorja.

**Barra Z.GĦ.:**

**Ant. Binhar u bil-lejl, Mulej, nitniehed quddiemek.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA Ġer 14:9**

Int qiegħed f'nofsna, Mulej, u aħna msemija għalik: la thalliniex, Mulej,  
Alla tagħna.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisi, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Ghid:

**R.** F'idejk, Mulej, jien nerhi ruhi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## KANTIKU EVANGĒLIKU

Lq. 2,29-32

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*

imur fis-sliem, skond kelmtiek;

għaliex għajnejja raw \*

is-salvazzjoni tiegħek,

li int hejjejt \*

għall-popli kollha:

dawl biex idawwal il-ġnus, \*

u glorja tal-poplu tiegħek Israel.

**Glorja.**

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## Talba

Agħtina, o Alla li tista' kollox, li b'qalbna kollha ningħaqdu haġa waħda ma' Ibnek midfun, biex jistħoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **R/. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,

int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' gmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o ħelwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek

it-talb li nagħmlulek fi htigijietna,  
u eħlisna dejjem minn kull tigrib,  
o Vergni glorjuża u mbierka.